



## MÖVLUD AĞAMMƏD

### *Gah sağa boylanır, gah da ki, sola*

Gah sağa boylanır, gah da ki, sola,  
Gözlərim sağımla sol arasında.  
Nə əcəl yaxına gəlir, nə də sən,  
Dizlərim ölümlə ol arasında.

Ürəyim çırpınır, sinəm bir qəfəs,  
Nə bir hənirti var, nə də ki, bir səs.  
Dilim topuq çalır, tənqiyir nəfəs,  
Sözlərim qucaqla qol arasında.

Elə bil qəsdimə dayanıb kədər,  
Xəyalən qurduğum səadət hədər.  
Mövludam, çəkdiyim ölümdən betər.  
İzlərim cıgırla yol arasında.

### *Dünyanın dərđini çəkə bilsəydim...*

Dünyanın dərđini çəkə bilsəydim,  
Çəkib yetirərdim sona, bilmirəm.  
Bu qədər ah-nalə, bu qədər mələl,  
Pərvanə gərəkdə, yana bilmirəm.

Çevirib üzümü tənə baxışdan,  
Gedim uzaqlara dostdan, tanışdan.  
Üstümə çilənən qardan, yağışdan  
Gəlmişəm cazanə, cana, bilmirəm.

Bu cövri-cəfalar, bu möhnət, kədər,  
Sanma keçəridir, yox olub gedər.  
Mövluda, dünyaya gəlməyin hədər,  
Getməyə günləri sana, bilmirəm.



### *Üzüyün üstündə qaşa bənzəyən...*

Üzüyün üstündə qaşa bənzəyən,  
Zərgər yaxşı bilər zərin qədrini.  
"Əllini aşırıdın, yüzə nə qaldı?"  
Doxsanda bilərsən ərin qədrini.

Üzüyün üstündə qaş qaralması,  
Ömrünü boranlı qış, qar alması.  
Günəşin sönməsin, qaş qaralması,  
Solanda bilərsən tərini qədrini.

Üzüyün üstündə qaş daşa dönməz,  
Daş qara daşdısa, qaş-daşa dönməz.  
Torpağın altında daş başa dönməz,  
Son anda bilərsən sərin qədrini.

Üzüyün üstündə qaş incidəndi,  
Süzülür dürr kimi yaş, incidəndi.  
Gözlərin can alır, qaş incidəndi,  
Dər, onda bilərsən bərin qədrini.

Üzüyün üstündə qaş pərvanədi,  
Dərđindən xəstədi, lap divanədi.  
Mövludun ürəyi şanə-şanədi,  
Yananda bilərsən nərin qədrini.

### *Boyun əymə, dərddi eşqin dərmanı*

"Eh, qalmısan bir ürəyin əlində,  
Sındıra da bilmirsən ki bilmirsən."

*Xəlil Adıgözəl*

Boyun əymə, dərddi eşqin dərmanı,  
Dərđin varsa, gözləmə heç fərmanı.  
Dərđi eşqə dərman bilən loğmanı  
Qınayasan? Bilmirsən ki, bilmirsən.

Bu qıfılı açar olsan, dərd olar,  
Açıldıqca dər boşalar, dər dolar.  
Dərd əlindən qaçar, yenə dərd qalar  
Hayanasan, bilmirsən ki, bilmirsən.

Qədd əyilər, çatar mimə, sinə də,  
Ömür bitər, dərd tükənməz sinədə.  
Dərddən ağır dərd götürməz sinə də  
Sınayasan? Bilmirsən ki, bilmirsən.

Dağlar dağa söykənidir, dayaqdır,  
Əyilməyən vüqarı var - o haqdır.  
Kimlər yatıb, kimlər hələ oyaqdır  
Oyanasan, bilmirsən ki, bilmirsən.

Göz yaşım çox, qocalmağa nə var ki,  
Sözlə, Mövlud, öc almağa nə var ki.  
Bir ürəklə bacarmağa nə var ki  
Ha yanasan, bilmirsən ki, bilmirsən.

### **Zaman-zaman, aram-aram...**

Zaman-zaman, aram-aram  
Dünya, sirtin açılacaq.  
Açıldıqca dərd köynəyin  
Xirtdəyindən asılacaq.

Demə, günahkardı dərdin,  
Nübarını özün dərdin.  
Dərdlərinə sinə gərdin,  
Dərd sinənə qısılacaq.

Mövlud dərdin dəstələmiş,  
Taleyinə qəsd eləmiş.  
Dərd dərdini üstələmiş,  
Basıldıqca basılacaq.

### **Baği-gülüstanda gül dərən gözəl...**

Baği-gülüstanda gül dərən gözəl,  
Asta gəz, inciyər gül qədəmindən.  
Gül kimi incədir bəyaz əllərin  
Bülbül cuşa gəlsin, gül, qədəmindən.

Baxıb oğrun-oğrun salıram nəzər,  
Sən gülə bənzərsən, gül sənə bənzər,  
Ələnsin çiçəklər üstünə zər-zər,  
Çəkilsin çəmənə tül qədəmindən.

Yoxdu bu dünyada sənintək pəri  
Olmusan Mövluda dillər əzbəri  
Oxşayım, vəsf edim nazlı dilbəri  
Açılsın ürəyim, gül, qədəmindən.

### **Ya da sən**

Bu yazını yazan yazdı bəxtimə,  
Nə biləydi, qisməti nə, bəxti nə.  
Səni məndən ayrı salan bəxti, nə  
Ya mən həsrət qalım sənə, ya da sən.

Yox gülşəndə sən adında tər gülüm,  
Çıxar məni xəyalından, sil, gülüm.  
Taleyimə nə ağlayım, nə gülüm,  
Ömür billah salma məni yada sən.

Aşiq edər dünyanı tən dərdinə,  
Bəxtim üçün açılacaq dərdi\*, nə.  
Səni sevən Mövluddusa, dərdi nə  
Könül vermə əğyara sən, yada sən.

\* dər--qapı mənasında

### **Göz yaşı içində gülüşlər donuq....**

Göz yaşı içində gülüşlər donuq,  
Gülənin min dərdi, gülməyənin bir.  
Dünyanın əzəli, pünhan sirtini  
Bilənin min dərdi, bilməyənin bir.

Bir aşiq istərəm qəddin bükməyə,  
Könül bağçasında dərd-qəm əkməyə.  
Məcnuntək cahana möhnət çəkməyə  
Gələnin min dərdi, gəlməyənin bir.

Öldürüb içimdə çaş-başlarını,  
Göylərə qaldırım baş daşlarını.  
Çətindi saxlamaq göz yaşlarını,  
Silənin min dərdi, silməyənin bir.

İçdim qəm badəsin nübar elədim,  
Bu qədər zillətə qərar elədim.  
Dərdimi dərdliyə izhar elədim,  
Bölənin min dərdi, bölməyənin bir.

Mən cahan mülkünü qəm-xanə sandım,  
Qalandım oduna, od tutub yandım.  
Axır nəfəsimdə, Mövlud, inandım,  
Ölənin min dərdi, ölməyənin bir.